



26. 03. 2026

தலைப்புச் செய்திகள்

1. ராமநவமியை ஒட்டி நாட்டுத்தலைவர்கள் மக்களுக்கு வாழ்த்து தெரிவித்துள்ளனர்.
2. மேற்காசிய நெருக்கடி நிலைமையிலும் நம் நாட்டின் பொருளாதாரம் சிறப்பாக உள்ளது என்று மத்திய அமைச்சர் திரு.கிரண் ரிஜிஜு கூறியுள்ளார்.
3. தமிழக சட்டப்பேரவைத் தேர்தலில், அரசியல் கட்சிகள் போட்டியிடும் தொகுதிகள் மற்றும் வேட்பாளர்கள் குறித்த பேச்சுவார்த்தைகள் இறுதி செய்யப்பட்டு வருகின்றன.
4. எல்லைத் தாண்டி மீன்பிடித்ததாக கூறி, 4 ராமேஸ்வர மீனவர்களை இலங்கை கடற்படையினர் கைது செய்துள்ளனர்.
5. தெற்காசிய கூட்டமைப்பு கால்பந்து சாம்பியன் பட்ட போட்டியில் மாலேயில் இந்தியா இன்று பாகிஸ்தானை எதிர்கொள்கிறது.

இனி விரிவான செய்திகள்

ஸ்ரீராம நவமி

ஸ்ரீராமர் பிறந்த ராம நவமியை ஒட்டி குடியரசுத் தலைவர் திருமதி.திரௌபதி முர்மு, குடியரசுத் துணைத்தலைவர் திரு.சி.பி.ராதாகிருஷ்ணன், பிரதமர் திரு.நரேந்திரமோடி உள்ளிட்டோர் மக்களுக்கு வாழ்த்து தெரிவித்துள்ளனர்.

உண்மை, நேர்மை, நீதி பாதையில் வாழ்ந்து தேசத்தை முன்னெடுத்துச் செல்ல குடியரசுத்தலைவரும், குடியரசு துணைத்தலைவரும் வாழ்த்தியுள்ளனர்.

பிரதமர் திரு.நரேந்திரமோடி, வெளியிட்டுள்ள செய்தியில், ஸ்ரீராமரின் போதனைகள் இந்திய நாட்டிற்கு மட்டுமல்லாமல் ஒட்டுமொத்த மனித குலத்திற்கு வழிகாட்டியாக திகழ்வதாக கூறியுள்ளார்.

மத்திய இணை அமைச்சர் டாக்டர்.எல்.முருகனும் ராம நவமி வாழ்த்துக்களை மக்களுக்கு உரித்தாக்கியுள்ளார்.

இந்நாளையொட்டி, அயோத்தி ராம்லல்லலாவில் சிறப்பு வழிபாடுகளுக்கு ஏற்பாடுகள் செய்யப்பட்டுள்ளன.

கும்பகோணம் அருள்மிகு ராமசாமி திருக்கோவிலில் ஸ்ரீராமநவமி தேரோட்டம் நாளை நடைபெறுகிறது.

கிரண் ரிஜிஜு

மேற்காசிய பகுதி நெருக்கடியின் மத்தியிலும் நாட்டின் பொருளாதாரம் சிறப்பாக உள்ளதாக நாடாளுமன்ற விவகாரங்களுக்கான அமைச்சர் திரு.கிரண் ரிஜிஜு கூறியுள்ளார்.

புதுதில்லியில் நிகழ்ச்சி ஒன்றில் இன்று உரையாற்றிய அவர், எரிசக்தி ஆதாரங்களுக்கு பிற நாடுகளைச் சார்ந்துள்ள இந்தியா தற்போதைய சூழலின் நெருக்கடியை திறமையுடன் கையாள்வதாக குறிப்பிட்டார்.

ஹோர்முஸ் நீரிணையில் இந்திய கப்பல்கள் பாதுகாப்பாக பயணிப்பதாக எடுத்துரைத்த அவர், இதன்மூலம் நம் நாட்டின் வலுவான தூதரக தொடர்பும், சர்வதேச நிலைப்பாடும் புலப்படுவதாக கூறினார்.

உலகத் தலைவர்களுடன் பிரதமர் தொடர்பில் இருந்து வருவதையும் திரு.கிரண் ரிஜிஜு சுட்டிக்காட்டினார்.

இந்நிலையில், இயற்கை எரிவாயுவை உள்ளடக்கிய கப்பல் நேற்றிரவு மங்களுர் துறைமுகத்தை வந்தடைந்துள்ளது நாட்டு மக்களுக்கு நிவாரணம் அளிப்பதாக உள்ளது.

மேலும் இரண்டு எண்ணெய் கப்பல்கள் இத்துறைமுகத்திற்கு வரும் என எதிர்பார்க்கப்படுகிறது.

ஈரான்

இந்தியா உட்பட ஏனைய நட்பு நாடுகளான சீனா, ரஷ்யாவின் வர்த்தக கப்பல்களை ஹோர்முஸ் நீரிணை வழியாக ஈரான் அனுமதித்துள்ளதாக அந்நாட்டு வெளியுறவு அமைச்சர் செய்யது அபாஸ் அராக்கி தெரிவித்துள்ளார்.

இந்த நீர் வழியை திறந்து விடாவிட்டால் ஈரான் கடும் விளைவுகளை சந்திக்கும் என்று அமெரிக்கா எச்சரித்துள்ள நிலையில் எதிரி நாடுகள் மற்றும் அதற்கு துணை போகும் நாடுகளை இவ்வழியே அனுமதிக்க முடியாது என்று ஈரான் திட்டவட்டமாக கூறியுள்ளது.

இந்தியாவின் எரிசக்தி கொள்முதலின் இன்றியமையா ஆதாரமான மேற்காசிய பகுதிகளில் நிலவும் நெருக்கடியை முடிவுக்கு கொண்டு வர கடந்த இரு வாரங்களாக இந்திய அரசு தூதரக நடவடிக்கைகள் உள்ளிட்ட பல்வேறு முயற்சிகளை முனைப்புடன் மேற்கொண்டு வருவது குறிப்பிடத்தக்கது.

இந்நிலையில், மேற்காசியா நெருக்கடியை முடிவுக்கு கொண்டு வர தூதரக பேச்சுவார்த்தைகளை மேற்கொள்ள ஐ.நா. பொதுச் செயலாளர் ஆண்டனியோ குட்ரஸ் வலியுறுத்தியுள்ளார்.

சர்வதேச சட்டங்களை பின்பற்றுவதும், தூதரக பேச்சுவார்த்தைகளை மேற்கொள்வது மட்டுமே இந்நெருக்கடிக்கான தீர்வாக அமையும் என்றும் சுட்டிக்காட்டியுள்ளார்.

ஹார்முஸ் நீரிணையில் கப்பல் போக்குவரத்து பாதிக்கப்பட்டுள்ளதால் பொருளாதாரம் பெரும் பின்னடைவை சந்திக்கும் என்றும் அவர் கவலை தெரிவித்துள்ளார்.

ஜெய்சங்கர்

மத்திய வெளியுறவுத் துறை அமைச்சர் டாக்டர்.எஸ்.ஜெய்சங்கர் இரண்டு நாள் அரசுமுறைப் பயணமாக இன்று பிரான்ஸ் செல்கிறார்.

ஜி-7 வெளியுறவு அமைச்சர்கள் மாநாட்டில் கலந்து கொள்வதற்காக செல்லும் அவர், அந்நாட்டு வெளியுறவு அமைச்சர்களுடன் இருதரப்பு பேச்சுவார்த்தைகளையும் மேற்கொள்கிறார்.

தேர்தல்

அஸ்ஸாமில் 126 சட்டப்பேரவைத் தொகுதிகள், கேரளத்தில் 140, புதுச்சேரியில் 30 தொகுதிகளுக்கு வரும் 9 ஆம் தேதி நடைபெறும் வாக்குப்பதிவிற்கான இறுதி வேட்பாளர் பட்டியல் இன்று வெளியிடப்படுகிறது.

இத்தொகுதிகளில் வேட்புமனுக்களை திரும்பப் பெற இன்றுடன் கால அவகாசம் முடிவடையும் நிலையில், இன்று மாலை அல்லது இரவு இறுதி வேட்பாளர் பட்டியல் வெளியாகும் என்று எதிர்பார்க்கப்படுகிறது.

இதனிடையே, புதுச்சேரி யுனியன் பிரதேசத்தில் 411 வேட்புமனுக்கள் ஏற்றுக்கொள்ளப்பட்டுள்ள நிலையில், இதுவரை 5 பேர் தங்களது வேட்புமனுக்களை திரும்ப பெற்றுள்ளனர்.

இந்நிலையில், கர்நாடகாவில் 2 தொகுதிகள், கோவா, நாகாலாந்து, திரிபுராவில் தலா ஒரு தொகுதியில் வரும் 9 ஆம் தேதி நடைபெறும் சட்டப்பேரவை இடைத்தேர்தலுக்கான வேட்பு மனுக்களை விலக்கி கொள்வதற்கான கால அவகாசம் இன்றுடன் நிறைவடைவதால், இத்தொகுதிகளிலும் இறுதி வேட்பாளர் பட்டியல் இன்று வெளியிடப்படுகிறது.

தேர்தல் – தொகுதி பங்கீடு

தமிழ்நாட்டில் வரும் சட்டப்பேரவை தேர்தலுக்கான வேட்புமனு தாக்கல் தொடங்க இன்னும் 3 நாட்களே எஞ்சியுள்ள நிலையில், அரசியல் கட்சிகள் போட்டியிடும் தொகுதிகள் மற்றும் வேட்பாளர்கள் தெரிவு குறித்த பேச்சுவார்த்தைகள் முழு வீச்சில் நடைபெற்று வருகின்றன.

திமுக கூட்டணியில் இடம் பெற்றுள்ள மார்க்சிஸ்ட் கம்யுனிஸ்ட், இந்திய கம்யுனிஸ்ட், தேமுதிக, மதிமுக உள்ளிட்ட கட்சிகள் போட்டியிடும் தொகுதிகள் குறித்த பேச்சுவார்த்தைகளும் வேட்பாளர் தேர்வு தொடர்பான

நடைமுறைகளும் சென்னையில் திமுக தலைமையகத்தில் இன்று மேற்கொள்ளப்பட்டு வருகின்றன.

அஇஅதிமுக தலைமையிலான கூட்டணியில் இடம் பெற்றுள்ள கட்சிகளுக்கு தொகுதி பங்கீடு இறுதி செய்யப்பட்டு, கட்சியின் முதல்கட்ட வேட்பாளர் பட்டியல் வெளியிடப்பட்ட நிலையில் வேட்பாளர் தேர்வு செய்யும் பணிகள் முழு வீச்சில் நடைபெறுகின்றன.

தேர்தல் – திருச்சி வாய்ஸ்

தமிழ்நாட்டில் சட்டப்பேரவைத் தேர்தலுக்கான முன்னேற்பாட்டு பணிகள் முழுவீச்சில் மேற்கொள்ளப்பட்டு வருகின்றன.

திருச்சி மாவட்டத்தில் மொத்தமுள்ள 9 சட்டப்பேரவைத் தொகுதிகளில் மொத்தம் 21 லட்சத்து 26 ஆயிரத்து 303 பேர் வாக்களிக்க தகுதியுடையவர்கள் என்று மாவட்ட தேர்தல் அலுவலர் திரு.வே.சரவணன் தெரிவித்துள்ளார்.

திருச்சியில் இன்று எமது செய்திப்பிரிவிற்கு அவர் அளித்த சிறப்பு பேட்டியில், வரும் சட்டப்பேரவைத் தேர்தலுக்காக 2 ஆயிரத்து 787 வாக்குச் சாவடிகள் அமைக்கப்பட்டுள்ளதாக கூறினார்.

மாவட்டத்தில் நூறு சதவிகித வாக்களிப்பை உறுதிசெய்யுமாறு அவர் கேட்டுக்கொண்டார்.

..... வாய்ஸ்

மதுரை அண்ணாநகர் உழவர் சந்தையில் மலர்களையும், காய்கறிகளையும் கொண்டு நூறு சதவிகித வாக்களிப்பை வலியுறுத்தி பொதுமக்களிடையே விழிப்புணர்வு ஏற்படுத்தப்பட்டது.

வேலூர் – வாய்ஸ்

தமிழக சட்டப்பேரவைத் தேர்தல் விழிப்புணர்வு நிகழ்ச்சிகள் மாநிலம் முழுவதும் தொடர்ந்து நடத்தப்பட்டு வருகின்றன.

வேலூர் மாவட்டத்தில் வாக்களிப்பதன் அவசியம் குறித்து பல்வேறு விழிப்புணர்வு நிகழ்ச்சிகள் தொடர்ந்து நடத்தப்பட்டு வருவதாக எமது செய்தியாளர் தெரிவித்துள்ளார்.

..... வாய்ஸ்

சிவகங்கை மாவட்டத்தில் கல்லூரி மாணாக்கரிடையே விழிப்புணர்வு போட்டிகள் நடத்தப்படுவதோடு, வாக்களிக்க வலியுறுத்தும் கையெழுத்து இயக்கமும் நடைபெறுவதாக மாவட்ட தேர்தல் அலுவலர் திருமதி.பொற்கொடி தெரிவித்துள்ளார்.

இந்நிலையில், துத்துக்குடி மாவட்டத்தில் இதுவரை ஆவணங்களின்றி கொண்டு செல்லப்பட்ட 45 லட்சத்து 98 ஆயிரம் ரூபாய் ரொக்கம் பறிமுதல் செய்யப்பட்டுள்ளதாக

மாவட்ட தேர்தல் அலுவலர் திரு.இளம் பகவத்
தொரிவித்துள்ளார்.

..... வாய்ஸ்

நெல்லை பாளையங்கோட்டையில் ஆவணங்களின்றி
கொண்டு செல்லப்பட்ட ஒரு லட்சம் ரூபாய் மதிப்பிலான 20
கிரைண்டர் பறிமுதல் செய்யப்பட்டு தாலுக்கா
அலுவலகத்தில் ஒப்படைக்கப்பட்டது.

தேர்தல் - மின்னணு

தமிழக சட்டப்பேரவைத் தேர்தலுக்கான மின்னணு
வாக்குப்பதிவு இயந்திரங்களை ஒதுக்கீடு செய்யும் பணிகள்
முனைப்புடன் மேற்கொள்ளப்பட்டு வருகின்றன.

விழுப்புரம் மாவட்ட ஆட்சியர் அலுவலகத்தில் வரும்
தேர்தலுக்கான வாக்குப்பதிவு இயந்திரங்கள் குலுக்கல்
முறையில் ஒதுக்கீடு செய்யப்பட்டு வருகின்றன.

திருவள்ளூர் மாவட்டத்திலுள்ள 10 சட்டமன்ற
தொகுதிகளுக்கு ஒதுக்கீடு செய்யப்படும் மின்னணு
வாக்குப்பதிவு இயந்திரங்களின் பட்டியல் அனைத்து
அங்கீகரிக்கப்பட்ட அரசியல் கட்சிகளுக்கும்
சமர்ப்பிக்கப்பட்டுள்ளன.

தேர்தல்

தமிழ்நாட்டில் வாக்காளர் பட்டியலில் பெயர் சேர்க்க விண்ணப்பிப்பதற்கான கால அவகாசம் இன்றுடன் நிறைவடைகிறது.

எனவே, தகுதியுடையவர்கள் விண்ணப்பப் படிவம் -6 ஐ பதிவு அலுவலரிடமோ அல்லது இணையதளம் வாயிலாகவோ சமர்ப்பித்து பயனடையுமாறு தேர்தல் ஆணையம் அறிவுறுத்தியுள்ளது.

மீனவர்கள்

எல்லைத் தாண்டி நெடுந்தீவு அருகே மீன்பிடித்தது தொடர்பாக ராமேஸ்வரத்தைச் சேர்ந்த 4 மீனவர்களை இலங்கை கடற்படையினர் நேற்று நள்ளிரவு கைது செய்துள்ளனர்.

இந்த 4 பேரும் யாழ்ப்பாணம் மீன்வளத்துறை அதிகாரிகளிடம் ஒப்படைக்கப்படுகின்றனர்.

கைது செய்யப்பட்ட மீனவர்களை உடனடியாக விடுதலை செய்ய வேண்டும் என மீன்பிடி சங்கத்தினர் கோரிக்கை விடுத்துள்ளனர்.

இந்நிலையில் நெடுந்தீவு கடற்பரப்பில் விசைப்படகு கடலில் மூழ்கியதில் அதில் தத்தளித்த 3 தமிழக மீனவர்களை இலங்கை கடற்படையினர் மீட்டுள்ளதாக தகவல்கள் தெரிவிக்கின்றன.

மறைவு

திருச்சி, ஆவடி வானொலி நிலையங்களின் பொறியியல் பிரிவில் துணை இயக்குநராக பணியாற்றி ஓய்வுபெற்ற எஸ்.பி.ராஜேந்திரன் இன்று சேலத்தில் காலமானார்.

அவருக்கு வயது 74.

கால்பந்து

20 வயதிற்குட்பட்ட ஆடவர் தெற்காசிய கூட்டமைப்பு கால்பந்து சாம்பியன் பட்ட போட்டியில் மாலேயில் இந்தியா இன்று பாகிஸ்தானை எதிர்கொள்கிறது.

துப்பாக்கி சுடுதல்

உலகக்கோப்பை Shot gun துப்பாக்கி சுடுதல் போட்டிகள் மொராக்கோவில் இன்று தொடங்குகின்றன.

வரும் 6 ஆம் தேதி வரை நடைபெறும் இப்போட்டியில் இந்தியா உட்பட 43 நாடுகளிலிருந்து 270 வீர, வீராங்கனைகள் பங்கேற்கின்றனர்.

இத்துடன் இந்த செய்தியறிக்கை முடிவடைந்தது.
